

Жывапіс Савіцкага ў НББ

У Нацыянальнай бібліятэцы Беларусі да 13 сакавіка працуе кніжна-ілюстрацыйная выстаўка “Жывапіс раскрыжаванай душы”, прысвечаная 90-годдзю з дня нараджэння народнага мастака СССР і Беларусі, Героя Беларусі, акадэміка М.А. Савіцкага (1922 — 2010 гг.).

У экспазіцыі прадстаўлена больш за 80 дакументаў: кнігі, часопісы, паштоўкі, плакаты, рэпрадукцыі карцін мастака. Цэнтральны яе раздзел складаюць работы М.Савіцкага, прысвечаныя Вялікай Айчыннай. У іх аснове - асабіста перажытае. Сярод экспанатаў - рэпрадукцыі знакамітых палотнаў "Партызаны", "Партызанская Мадонна", а таксама серыі "Лічбы на сэрцы"...

Трагедыя Чарнобыля, якая болей адгукнулася ў сэрцы мастака, прадстаўлена на выстаўцы рэпрадукцыямі цыкла карцін "Чорная быль". Яны распавядаюць пра людскія пакуты і страты...

Экспазіцыя знаёміць таксама з рэпрадукцыямі палотнаў Савіцкага, дзе адлюстраваны стваральная праца, радасць жыцця, прыгажосць чалавека, з партрэтным жывапісам мастака, карцінамі на біблейскія тэмы.